

## L-ISKULTUR BORMLIŻ SALVU PSAILA

### Tagħrif miġbur minn S.G.

Kienu hafna minn ulied Bormla li għamlu isem għalihom kif ukoll għal belt twelidhom, nies li rnexxew f'kull qasam tal-ħajja, skulturi, mużiċisti, disinjaturi, statwarji, dramaturgi, poeti, politiċi, eċċ. Fost dawn insibu l-isem ta' l-iskultur Salvatore Psaila, jew ahjar kif baqa' magħruf, Salvu Psaila.

#### Ġenituri minn Ghawdex

Salvu Psaila kien iben Tumas Psaila u martu Margarita, imwiela Galea. Ommu twieldet in-Nadur, Ghawdex. Kemm l-omm kif ukoll il-missier kienu joqogħdu f'dik il-parroċċa meta żżewġu fis-27 ta' Novembru, 1784 fin-Nadur. L-ewwel tliet ulied li kellhom, tifel Lorenzo, u żewġt ibniet Maria u Maria Ursola twieldu n-Nadur. Wara dan il-familja Psaila giet toqgħod f'Malta, proprju f'Bormla, il-belt ta' l-Immakulata, fejn fl-20 ta' Jannar, 1798 twieled Salvatore u gie mghammed l-ghada l-21 ta' Jannar, 1789. Il-parriniet kienu Vincenzo Galea u Rosa Galea. Meta kellu madwar 30 sena, insibu li Salvatore kien mar joqgħod il-Furjana meta din kienet għadha mhux parroċċa, però kellha bhala viċi kurat lil Dun Tumas Psaila li kien jiġi l-kuġin ta' Salvatore. F'Ottubru ta' l-1829, huwa żżewweġ lil Lorenza Vella u fl-1831 kellu l-ewwel iben, Frangisku. Fl-1839 Salvu mar joqgħod f'Birkirkara fejn kellu tifel ieħor, Tumas. Sentejn wara fl-1841, martu mietet fl-età żgħira ta' 30 sena.

#### Mgħallem fil-Barokk

Skond P.P. Castagna, Salvu Psaila kien alliev ta' Marjanu Gerada (1778–1828) u taħtu xorob is-sengħa tal-Barokk. Salvu għex fiż-żmien meta l-iskultur Xandru Farrugia (1791–1875) ħadem l-istatwa tal-Lunzjata għal Hal Tarxien u meta Pietru Pawl Azzopardi (1791–1871), ħadem l-istatwa tal-Madonna tar-Rużarju għall-parroċċa ta' Bormla. L-istess Marjanu Gerada li taħtu tħarreg Salvu Psaila, ħadem l-istatwa ta' San Mikiel għall-parroċċa tagħna. Fl-1837 Salvu Psaila kien diġà magħruf sewwa kemm f'Birkirkara peress li f'dik is-sena kien ħadem l-istatwa maestuża ta' Sant' Elena għal dik il-parroċċa, kif ukoll fiż-Żurrieq peress li l-Fratellanza tal-Madonna tal-Karmnu b'kuntratt li sar għand in-Nutar Paolo Farrugia fis-26 ta' Ottubru, 1840, ikkummissjonah biex jaħdem fl-injam l-istatwa tal-

Madonna tal-Karmnu għal dik il-parroċċa. Huwa lestiha sentejn wara. Fratellanza oħra li ikkummissjonat lil Psaila biex jaħdem l-istatwa fl-injam, kienet dik ta' Sant' Andrija ta' Bormla. Salvu Psaila kien impressjonanti fl-espressjoni ta' l-anatomija. Huwa lesta l-istatwa fl-1844.

#### L-Istatwa ta' l-Immakulata Kuncizzjoni f'Ghawdex

Il-kapaċità ta' Salvu Psaila kienet magħrufa sewwa, għalhekk il-Patrijiet Frangiskani, difensuri ta' l-Immakulat Konċepiment tal-Madonna, li kienu fir-Rabat, Ghawdex, ikkummissjonawh biex jaħdem statwa ta' l-Immakulata Kuncizzjoni għall-kunvent tagħhom. Għad li ma nstabux kopji ta' xi kuntratt, jidher li din l-istatwa maħduma fl-injam, swiet madwar 400 skud li jinkludu l-materjal, il-ħlas ta' l-iskultur u l-induratura. L-istatwa x'aktarx inhadmet fis-sena 1848 meta Salvu Psaila kellu madwar 50 sena. Huwa ħadimha f'Birkirkara fejn kien joqgħod sa ma miet.



#### Statwi oħra

Wara l-istatwa ta' l-Immakulata Kuncizzjoni, Psaila ħadem statwi oħra li ma tantx kabbrulu l-fama tiegħu, però baqa' jgawdi stima kbira minn kulħadd. Fis-sena 1857, qamet kwistjoni bejn l-iskultur Pietru Pawl Azzopardi u l-Fratellanza tal-Kurċifiss fil-parroċċa ta' Bormla, dwar l-istatwa tar-Redentur. Dak iż-żmien il-Qorti Ċivili ta' Malta fil-31 ta' Ottubru, 1857, innominat lil Psaila flimkien ma' żewġ artisti oħra, Pawlu Micallef u Anton Falzon, biex jagħti l-fehma tiegħu dwar il-materja. Ir-rapport kien iffirmit fis-17 ta' Novembru, 1857. Statwi oħra tiegħu għall-parroċċa tal-Birgu saru fl-1831, Kristu Marbut mal-Kolonna, l-*Ecce Homo* li Psaila għamlu bilqiegħda u bit-tbenġil tad-daqqa ta' ħarta ta' Malku u sentejn wara ntabab jaħdem l-istatwa ta' Kristu Rxoxt għall-istess parroċċa.

#### Xogħol ta' Monumenti

Bil-ghajnuna ta' ibnu Frangisku, huwa ħadem diversi statwi u monumenti fl-irħam, fiż-żonqor jew fil-gebla. Jingħad li kellu l-ħila jagħti l-kulur fuq l-irħam li jippenetra sa tliet linji ta' pulzier. Jingħad ukoll li għamel madwar 170 monument f'dan it-tip ta' xogħol. Fost l-oħrajn insibu statwa ta' San Publiju fil-Furjana,



Jaqbad minn pagna 21

## Salvu Psaila

maħduma fl-1832 u oħra l-Belt Valletta fl-1853. Fl-1833 ħadem il-monument li jinsab fil-Barrakka ta' Fuq fil-Belt, mezzu bust fl-irĥam ta' l-Ammiral Thomas Freemantle li miet fid-19 ta' Diċembru, 1819. Psaila kien imfittex ukoll għal xogħol dekorattiv fid-djar privati. Huwa miet f'Birkirkara fit-12 ta' Novembru, 1871 fl-età ta' 73 fid-dar fejn kien joqgħod 86, Triq il-Wied.



### Konkluzjoni

Hija hasra li nies bħal dawn, ulied Beltna, ma jġugx imfakkra f'ismijiet ta' toroq f'Bormla, meta għandna toroq b'ismijiet li llum ma jagħmlux sens.


### Riferenzi

Alexander Bonnici ofm cap – "L-Istatwa ta' l-Immakulata Kuncizzjoni għal S. Frangisk, Għawdex"

Fuljett Festa 2000 – Immakulata Kuncizzjoni Rabat Għawdex

Charles Galea Scannura – "Salvatore Psaila 1798 – 1871"

Fuljett Parrokkjali – Settembru 1995 – "BORMLA – Lehen il-Belt ta' l-Immakulata"



## Dolce Casa Mobili

Manufacturers of high class furniture for kitchens, main/spare bedrooms, doors & upholsteries.

**Showroom: 7 Cospicua Road, Fgura**


Fax/Tel: +356 2180 9977

Mob: +356 9945 3414

Email: [www.docecasa@waldonet.mt](mailto:www.docecasa@waldonet.mt)

[www.YellowPagesMalta.com/docecasamobili/](http://www.YellowPagesMalta.com/docecasamobili/)

Contact: Emanuel Fava



TISWIJET T'ARLOGGI W GOJELLERJA

# JOSRIN

WATCH DEALER AND JEWELLER

14, St. Theresa Street, Cospicua CSP 02

Telephone: 21 80 51 76

E-mail: [josrin@euroweb.com.mt](mailto:josrin@euroweb.com.mt)